

## МИНИСТЕРСТВО ЗА ЖИВОТНА СРЕДИНА И ПРОСТОРНО ПЛАНИРАЊЕ

2909.

Врз основа на член 102, став (2) од Законот за водите („Службен весник на Република Македонија“ бр. 87/08, 6/09, 161/09, 83/10 и 51/11), министерот за животна средина и просторно планирање во согласност со министерот за здравство и министерот за земјоделство, шумарство и водостопанство, донесе

### П РА В И Л Н И К ЗА ПРОПИШУВАЊЕ НА КРИТЕРИУМИТЕ ЗА ОПРЕДЕЛУВАЊЕ НА ЗОНИТЕ ЧУВСТВИТЕЛНИ НА НИТРАТИ (\*)

#### Член 1

Со овој правилник се пропишуваат критериумите за определување на зоните чувствителни на нитрати.

#### Член 2

Целта на овој правилник е да се спречи загадувањето на водите, предизвикано од земјоделски извори и/или да спречи понатамошно загадување од овие извори.

#### Член 3

Одделни изрази употребени во овој правилник го имаат следното значење:

1. "Азотни соединенија" се сите материи кои содржат азот, со исклучок на гасовити молекуларен азот;
2. "Загадување од нитрати" е непосредно или посредно внесување во водите на азотни соединенија од земјоделски извори, како резултат на што се појавува опасност за човековото здравје, се предизвикува штета врз природните ресурси и на водните екосистеми и се спречува нормалната употреба на водата и на друго законски стекнато право на користење на водите и на водните објекти;
3. "Земјоделски извор" значи секој извор што потекнува од вршење на земјоделска дејност, како резултат на кој водата се загадува со нитрати или други загадувачки материи и супстанции, доколку не се спроведуваат програми мерки за ограничување и спречување на загадувањето;
4. „Чувствителни зони“ се сите зони кои се категоризирани како чувствителни согласно прописите од областа на управувањето со водите; и
5. "Загадени води" се води кои содржат нитрати над 50 mg/l.

#### Член 4

Определувањето на заштитни зони кои се чувствителни на нитрати се врши врз основа на следните критериуми:

- 1) физичко-хемиските и природните карактеристики на водите и почвата;
- 2) современото знаење за дејството на азотните соединенија во водите и почвата; и
- 3) очекуваните резултати од исполнувањето на Оперативниот план за заштита на водите од загадување предизвикано од нитрати од земјоделски извори донесен согласно Законот за водите.

#### Член 5

За да се определат заштитените зони кои се чувствителни на нитрати, согласно критериумите од член 4 на овој правилник, потребно е:

- 1) да се следи концентрацијата на нитрати во определените водни тела за период од една година и тоа:
  - најмалку еднаш месечно или повеќе пати во период на поплави на определени мерни места од површински водни тела или на други репрезентативни мерни места од површинските води тела; и
  - во редовни интервали на мерни места кои се репрезентативни за оценка на квалитетот на подземните води согласно прописите за мониторинг на подземните води.
- 2) повторување на следењето на концентрацијата на нитрати од точка 1 алинеја 1 на овој став во период од четири годни на сите определени мерни места, освен на оние каде концентрацијата на нитрати била помала од 25 mg/l и каде не се покажало постепено на земјоделски или друг извор кој може да предизвика зголемување на концентрацијата на нитрати во кој случај следењето се повторува во период од 8 години; и
- 3) анализирање на состојбата на еутрофичност на слатките води на секои четири години.

#### Член 6

(1) Зоните чувствителни на нитрати се ревидираат според критериумите утврдени во член 4 и резултатите од следењето од член 5 на овој правилник.

(2) Ревидирањето од став (1) на овој член се врши по завршувањето на четиригодишното следење од член 5 на овој правилник, врз основа на извештај.

(3) Извештајот од став (2) на овој член содржи:

- 1) преглед на мерките што се спроведени во согласност со програмите за добра земјоделска пракса,
- 2) мапа која ги содржи:

- водите во водните тела кои се идентификувани во согласност со член 4 на овој правилник;
- локацијата на чувствителните зони на нитрати и разликата помеѓу зоните што постојат во извештајот и зоните што постоеле во предходното известување согласно четиригодишното следење од член 5 на овој правилник,

3) извештај од извршеното следење од став 2 на овој член и мониторингот на водите, вклучувајќи и кратко објаснување на причините поради кои е одлучено за определување на чувствителните зони или поради кое е извршено ревидирање на чувствителните зони,

4) извештај од спроведувањето на Оперативниот план за заштита на водите од загадување предизвикано од нитрати од земјоделски извори, кој содржи информации и за:

- за спроведувањето на заштитните мерки кои се предвидени или не предвидени во соодветни програми или акциони планови;
- дополнителните мерки кои се преземени во случај кога спроведувањето на определените мерки од алинеја 1 од овој став не дале задоволувачки резултати;
- резултатите од мониторинг програмата на водите спроведена согласно Законот за водите; и
- предвидување за временскиот период во кој постои веројатност состојбата во чувствителните зони да се подобри како резултат на спроведените мерки, вклучувајќи го и степенот на несигурност за дадените предвидувања.

#### Член 7

Овој правилник влегува во сила осмиот ден од денот на објавувањето во „Службен весник на Република Македонија“.

Бр. 07-5685/6  
3 август 2011 година  
Скопје

Министер за животна средина  
и просторно планирање,  
**Абдилаќим Адеми, с.р.**

Министер за здравство,  
**Никола Тодоров, с.р.**

Министер за земјоделство,  
шумарство и водостопанство,  
**Љупчо Димовски, с.р.**

(\*) Со овој правилник се врши усогласување со Директивата 91/676/ЕЕЦ на Советот за заштита на водите од загадувањето предизвикано од нитратите од земјоделските извори (Celex бр. 31991L0676)